


रानी दुर्गावती विश्वविद्यालय, जबलपुर

सकारात्मक प्रयासों से समाज के समक्ष आदर्श प्रस्तुत करें—कुलपति प्रो. मिश्र

विभागीय नवाचारों, नवीन पाठ्यक्रमों एवं प्रवेश प्रक्रिया को लेकर ऑनलाइन बैठक का आयोजन



जबलपुर 17 जून। किसी राष्ट्र के विकास में शिक्षा की महत्त्वपूर्ण भूमिका होती है। यह एक सबसे शक्तिशाली साधन है जो सामाजिक परिवर्तन का बीजारोपण कर सकता है और देश के आर्थिक, सामाजिक एवं सांस्कृतिक भविष्य का कायापलट कर सकता है। रानी दुर्गावती विश्वविद्यालय को अपनी शैक्षणिक गतिविधियों से समाज के समक्ष आदर्श प्रस्तुत करना है। नवाचारों और रोजगार मूलक पाठ्यक्रमों के साथ विश्वविद्यालय इस दिशा में सतत क्रियाशील है। उपरोक्त विचार माननीय कुलपति प्रो. कपिल देव मिश्र ने गुरुवार को आयोजित ऑनलाइन बैठक में प्रस्तुत किये।

गूगल मीट के माध्यम से समस्त विश्वविद्यालय के सभी शिक्षण विभागों के अतिथि विद्वानों, प्राध्यापकों के साथ विवि में प्रवेश को लेकर आयोजित बैठक की कुलपति की अध्यक्षता करते हुए माननीय कुलपति प्रो. कपिल देव मिश्र सभी विभागों से नवाचारों एवं नवीन पाठ्यक्रमों पर चर्चा के साथ प्रवेश संख्या को लेकर सकारात्मक प्रयासों का आह्वान करते हुए कहा कि समाज के उपेक्षित वर्गों के लिए शिक्षा को वहनीय बनाकर इसे बढ़ावा दिया जा सकता है।

उत्कृष्टता पर हो ध्यान—

ऑनलाइन बैठक में विवि प्रवेश समिति संयोजक प्रो. शैलेश चौबे ने कहा कि शिक्षा प्रणाली में उत्कृष्टता की संस्कृति को प्रोत्साहित करना विश्वविद्यालय की प्राथमिकता है। विश्वविद्यालय में सभी विभाग उत्कृष्टता केन्द्र के रूप में विकास करने का सतत प्रयास करें एवं प्रवेश से लेकर नवाचारों को जन-जन तक पहुंचायें जिससे अधिक से अधिक विद्यार्थी विश्वविद्यालय से जुड़ें। विवि ऑनलाइन नोडल अधिकारी डॉ. आर.के. गुप्ता ने कहा कि उच्च शिक्षा के तीन आधार स्तंभों अर्थात् गुणवत्ता, वहनीयता और सुगम्यता पर बल देते हुए सभी विभाग प्रवेश प्रक्रिया के सम्बंध में ऑनलाइन जानकारी प्रस्तुत करें। ऑनलाइन बैठक का संचालन कौशल विकास केन्द्र के डॉ. अजय मिश्रा एवं धन्यवाद ज्ञापन हिन्दी विभाग की डॉ. आशारानी ने किया। इस अवसर पर विवि नैक समन्वयक प्रो. राजेश्वरी राणा सहित सभी विभागों के अतिथि विद्वान एवं प्राध्यापक मौजूद रहे।